



Føroyar eiga at samstarva við Hetland á oljuøkinum

Jan Müller

05.09.2013 - 07:32

Oljan.fo

Næstu grannar okkara, hetlendingar, hava virkað í oljuvinnuni í skjótt 40 ár, og í dag er henda vinna framvegis í besta blóma. Bera vit okkum rætt at og taka upp samstarv við hetlendingar kunnu vit fara undir eina hepa tilgongd í hesi nýggju vinnu.

Hetta heldur Eli Lassen, stjóri á Atlantic Supply Base í Runavík, sum enn einaferð er við til eina oljumessu, hesaferð í Aberdeen í Skotlandi.

Hann er ein av teimum føroyingum, sum hevur verið mest trúfastur at vitja oljumessur í okkara grannalondum. Hetta er fimtu ferð hann vitjar oljumessuna í Aberdeen, sum verður hildin annaðhvørt ár. Tríggjar ferðir er leiðin gingin til Stavanger.

Tað hevur verið líka spennandi hvørja ferð heldur vágbingurin, sum hevur gjørt oljuvinnuna til sítt hjartamál. Fáur hevur sum hann halgað sítt lív fyri hesi vinnu, og tí er hann eisini sera spentur um komandi boringar á landgrunninum.

Oljuvinnan er kjarnuøkið hjá útgerðarhavnini í Runavík, og tí er eisini umráðandi at vera við á oljumessum, har tað nýggjasta kemur fram.

“Tað hendir nógv vestan fyri Hetland, og okkurt røkist fyri, at tað fer kanska eisini at henda okkurt spennandi á føroyska landgrunninum, og tí er tað hugaligt at vera partur av hesi gongdini,” sigur Eli Lassen.

Hann telist millum teir føroyingar, sum hava bíðað eftir tí fyrsta lönandi oljufundinum, men veit av royndum hjá øðrum, at tað krevst tol at vera við í hesi vinnu og sannar hann tí orðtakið, at “tolin trívst”.

Fyrr ella seinni hendir okkurt, og tá mást tú vera klárur.

Koyra alt árið

Oljuútgerðarhavnin hevur tí lagað sítt virksemi til at kunna vera koyrandi eisini, tá eingin boring er. Her veldst tí um at finna uppá tey árin, tá tað ikki verður borað. Í tí sambandi hevur Eli lagt seg eftir at hava eina vælrikna fyrítøku, sum forvinnur pening, tá tað verður borað. Millum brunnarnar verður so arbeitt á øðrum økjum. Í ár hava tey leigað út 3 fólk til ein basa í Norra, har tey hava fingið innlit í arbeiði í eini oljuhavn, sum hevur úr at gera. Fólkin, hava eisini verið sera væl nøgd við arbeiðið í Norra.

Her er so trupulleikin tann, at tað er upp og niður við arbeiði í Norra, og arbeiðið har minkar í lötuni, men tað gongur skjótt hinvegin.

Í dag arbeiða fimm fólk í útgerðarhavnini. Tá borað verður eru tey eini 15 fólk tilsamans. Eli Lassen sigur, at tey eru klár til báðar boringarnar næsta ár.

Hann hevur annars gjørt sær stóran ómak at koma í samband við fólk á oljumessuni í Aberdeen. Hetta hevur stóran týðning, tí rættiliga stór útskipting er oftani í veitaravinnuni. Hetta kemst m.a. av, at fólkin oftani eru sera dugnalig og verða boðin nýggj arbeiði.

Tað er ein gongd tú mást liva við. Tí er eisini so neyðugt at vera við á slíkum messum.

Decommissioning

Eli Lassen sigur annars, at hann á oljumessuni hevur havt eitt sera vakið eygað við gongdini innan “decommissioning” økið, har gamlir oljupallar verða tiknir niður og skildir sundur.

Hetlendingar eru millum teirra, sum síggja eina stóra framtíð í hesum endapartinum av oljuvinnuni og eru farnir undir at flyta gomlu pallarnar til Hetlands og har taka teir sundur.

“Eg havi havt fundir við hetlendska vinnu um hetta økið fyri at vita, um ikki føroyingar og hetlendingar kunnu samstarva her, soleiðis, at ein partur av einum palli verður tikin sundur í Hetlandi og ein annar í Føroyum. Hetta eru jú sannir risar av konstruktiónum.”

Eli Lassen heldur, at vit hava ov mikið av góðum fólkum í Føroyum, sum kunnu taka sær av hesum arbeiðinum og heldur fyri, at hetta kann m.a. verða gjørt á Skálafjørðinum.

Sjálvur hevur Eli vitjað á hetlenska básinum í Aberdeen, har tey siga seg raðfesta niðurtøkuna av oljupallum sera høgt og tí longu eru í ferð við at leggja øki av til sundurtøkuna.

Hann heldur tað kundi verið ein skilagóð loysn, nú tað ikki verður borað hvørt ár, at arbeitt við niðurtøku av gomlum pallum ta tíðina eingin boring er.

Vitjað oljufeløg

Eli Lassen hevur eisini vitjað so týðandi básar á oljumessuni sum teir hjá olju- og gassrisunum Chevron og Total, tvey feløg, sum eru sera virkin vestan fyri Hetland og tætt við føroyska markið.

“Vit eiga at fylgja væl við, hvat slík feløg gera so nær føroyska markinum og gera okkum sjónligari fyri teimum. Tað kann skjótt koma tann dagur, at tað verður skilagott hjá teimum at arbeiða saman við okkum,” sigur Eli Lassen.

Hann heldur, at tann leiklutur, sum Hetlandi í dag hevur í oljuvinnuni skjótt kann gerast tann sami fyri Føroyum, nú oljuleiting og framleiðsla ota seg longur og longur í ein útnyrðing og inn á føroyskt øki.

“Eg síggi fyri mær, at hesi bæði oyggjasamfeløgini kunnu hava nógv størri samvinnu í framtíðini, og her kann oljuvinnan vera tað, sum skal til at fáa gongd á og byggja brýr.”

Eli Lassen her á føroyska básinum í Aberdeen saman við Petur Joensen, stjóra á Jarðfeingi og einum av umboðunum fyri Føroya Tele.